



**ஊழியர் சேமலாப நிதி (EPF) வருமானங்கள் மீதான
வரிவிதிப்பை அகற்றுவதற்கான முன்மொழிவு**

முன்மொழிவு

ஊழியர் சேமலாப நிதியத்தினால் (EPF) ஈட்டப்படும் வருமானங்கள் மீதான 14% வரியை நீக்க வேண்டும் என வெரிட்டே ரிசர்ச் பரிந்துரைக்கிறது. இந்த நடவடிக்கையானது சமத்துவமற்ற வரிவிதிப்பிற்குத் தீர்வு காண்பதுடன், நியாயத்தன்மையை மேம்படுத்துவதோடு, பெரும்பாலான நாடுகள் ஓய்வூதிய நிதி வருமானங்களுக்கு வரி விலக்கு அளிக்கும் சர்வதேச சிறந்த நடைமுறைகளுடன் இலங்கையை ஒருங்கமைக்கிறது. இதனால் ஏற்படும் நிதியியல் தாக்கத்தை, வரவு செலவுத் திட்டத்திற்காக முன்மொழியப்பட்டுள்ள ஏனைய நடவடிக்கைகள் மூலம் ஈடுசெய்ய முடியும்.

கருக்கம்

மில்லியனுக்கும் அதிகமான செயலில் உள்ள பங்களிப்பாளர்களை உள்ளடக்கிய ஊழியர் சேமலாப நிதியம் (EPF), இலங்கையின் மிகப்பெரிய ஓய்வூதிய சேமிப்பு நிதியமாகும்.ⁱ அதன் உறுப்பினர்களில் 92% இற்கும் அதிகமானோர் தனிநபர் வருமான வரியைச் செலுத்த வேண்டிய கடப்பாட்டைக் கொண்டிருக்கவில்லை.ⁱⁱ ஆயினும், அவர்களின் சேமிப்புக்கள் முதலீட்டு வருமானங்கள் மீது நியாயமற்ற வகையில் 14% வரி விதிப்பை எதிர்கொள்கின்றன. சர்வதேச ரீதியில், 78% நாடுகள் சேமலாப நிதிகளின் முதலீட்டு வருமானங்களுக்கு வரி விதிப்பதில்லை.ⁱⁱⁱ இலங்கையில் இந்த வரியை நீக்குவது ஒரு சமத்துவமின்மையைச் சரிசெய்வதுடன், சமத்துவமற்ற விளைவுகளைத் தடுத்து, ஓய்வூதியப் பாதுகாப்பைப் பாதுகாக்கிறது. இழுக்கப்படும் வருவாய்க்குப் பதிலாக ஏனைய அதிக உற்பத்தித்திறன் வாய்ந்த வரிவிதிப்பைக் கொண்டுவருவதன் மூலம், வருவாய் நடுநிலையானதும் இருதரப்பிற்கும் நன்மை பயக்கக்கூடியதுமான ஒரு நிலையை அடைய முடியும்.

முதன்மைப் பார்வை

முன்மொழிவின் நோக்கம்

- ☐ பொருளாதார வளர்ச்சி
- ☒ ஆட்சி
- ☒ நீதி மற்றும் உரிமைகள்
- ☒ சமூக நலன்
- ☐ ஏனையவை:.....

நடைமுறைப்படுத்தும் நிறுவனம்:	நிதி அமைச்சு
முதன்மைப் பயனாளிகள்:	ஊழியர் சேமலாப நிதிய உரித்தாளர்கள்
செலவு மதிப்பீடு (கிடைக்கப்பெற்றி):	ரூபா 15.7 பில்லியன்
கொள்கை வகை:	வருமானக் குறைப்பு

நோக்கங்களை மேம்படுத்தும் வழி

- ஆட்சி: வரிக் கொள்கையில் உள்ள முரண்பாட்டைச் சரிசெய்தல், ஓய்வூதிய சேமிப்பு வரிவிதிப்பை நியாயத்தன்மை மற்றும் உலகளாவிய நடைமுறைகளுடன் ஒருங்கமைத்தல், மற்றும் வெளிப்படைத்தன்மையை மேம்படுத்துதல் ஆகியவற்றின் மூலம் நம்பிக்கையை மீட்டெடுக்கிறது.
- நீதி மற்றும் உரிமைகள்: முற்போக்குக் கொள்கைகளுக்கு முரணாக, வரி செலுத்தாதவர்கள் (ஊழியர் சேமலாப நிதிய உறுப்பினர்களில் 92%) தமது ஓய்வூதிய சேமிப்புக்கள் மீது வரி விதிக்கப்படுகின்ற சமத்துவமற்ற முறைமையை இது நீக்குகிறது.
- சமூக நலன்: ஓய்வூதிய வருமானங்களைப் பாதுகாப்பதோடு, தொழிலாளர்கள் தமது சேமிப்பில் ஒரு நியாயமான பங்கினைத் தக்கவைத்துக் கொள்வதையும் இது உறுதிசெய்கிறது.

முனமொழிவிற்கான நியாயப்படுத்தல்

ஊழியர் சேமலாப நிதியம் (EPF) இலங்கையின் மிகப்பெரிய ஓய்வூதிய சேமிப்புத் திட்டமாக இருப்பினும், அதன் உறுப்பினர்கள் பிரத்தியேகமான பாதகமான வரிவிதிப்பை எதிர்கொள்கின்றனர். சட்டத்தின்படி, முறைசார்துறை ஊழியர்கள் தமது வருமானத்தில் 20% ஐ ஓய்வூதிய சேமிப்பு நிதியங்களுக்குப் பங்களிப்புச் செய்கின்றனர், அவற்றில் ஊழியர் சேமலாப நிதியமே மிகப்பெரியதாகும். எவ்வாறாயினும், இந்தச் சேமிப்புக்களைப் பாதுகாப்பதற்குப் பதிலாக, இலங்கையின் வரி முறைமை அவற்றின் மீது பிரத்தியேகமான பாதகமான சுமையைச் சுமத்துகிறது. 2018 மற்றும் 2022 இற்கு இடையில், ஊழியர் சேமலாப நிதியம் தனது மொத்த வருமானத்தில் சராசரியாக 13.7% ஐ வரிகளாகச் செலுத்தியுள்ளது, வங்கித் துறையுடன் ஒப்பிடுகையில் இது வெறும் 8.0% ஆகும்.^{iv} வைப்பாளர்களுக்குரிய வருமானங்களைக் கழித்த பின்னர் வங்கிகளுக்கு நிகர வருமானத்தின் மீது வரி விதிக்கப்படுவதால் இந்த வேறுபாடு எழுகின்றது. அதேவேளை, ஊழியர் சேமலாப நிதியத்திற்கு அதன் வைப்பாளர்கள்/உறுப்பினர்களுக்கான வருமானங்களைக் கழிப்பதற்கு முன்னர் மொத்த வருமானத்தின் மீது வரி விதிக்கப்படுகின்றது — இது சேமிப்பு வைப்புக்களை வழங்கும் ஏனைய நிதி நிறுவனங்களுடன் ஒப்பிடுகையில் மிகவும் கடுமையானதும் சமமற்றதுமான ஒரு நடைமுறையாகும்.

இந்த அநீதி குடும்ப மட்டத்தில் மிகவும் தெளிவாகத் தெரிகிறது. ஊழியர் சேமலாப நிதிய உறுப்பினர்களில் 92% இற்கும் அதிகமானோர் மாதத்திற்கு ரூபா 100,000 இற்குக் குறைவாக சம்பாதிப்பதுடன் தனிநபர் வருமான வரி வரம்பிற்குக் கீழ் வருகின்றனர் (பின்னிணைப்பு 1 ஐப் பார்க்கவும்). ஆயினும், அவர்களின் கட்டாயச் சேமிப்புக்கள் முதலீட்டு வருமானங்கள் மீது 14% வரிக்கு உட்படுத்தப்படுகின்றன. தனியாராக சேமிக்கப்பட்டிருந்தால், இந்த வருமானங்களுக்கு வரி விலக்கு அளிக்கப்பட்டிருக்கும் – தானாகவே அறவிடப்படும் நிறுத்திவைப்பு வரி (WHT) கூட, மீளச் செலுத்தப்பட்டிருக்கும். இதன் விளைவு ஒரு நியாயமற்ற முறைமையாகும், இங்கு மிகவும் வறிய தொழிலாளர்கள் விகிதாசாரத்திற்கு அதிகமாகச் செலுத்துகின்றனர். அதேவேளை, 2025 ஏப்ரலில் உழைக்கும் போதே செலுத்தும் வரி (PAYE) மீதான திருத்தத்தின் பின்னர், மாதத்திற்கு ரூபா 233,333 இற்கும் அதிகமாக வருமானம் ஈட்டும் மிக உயர்ந்த வருமானம் பெறுவோர் மாதத்திரமே அவர்களின் விலிம்புநிலை வரி விகிதத்திற்குக் குறைவாக வரி விதிக்கப்படுகிறார்கள்.

சர்வதேச ரீதியில், இலங்கை ஒரு விதிவிலக்காக உள்ளது. பெரும்பாலான OECD நாடுகள் நீண்டகாலப் பாதுகாப்பை ஊக்குவிப்பதற்காக ஓய்வூதிய சேமிப்புக்களுக்கு முன்னுரிமை அளிக்கின்றன; 41 இல் 32 நாடுகள் (78%) சேமலாப நிதி முதலீட்டு வருமானங்களுக்கு வரி விதிப்பதில்லை.^v இதற்கு மாறாக, இலங்கை 1989 ஆம் ஆண்டிலிருந்து ஊழியர் சேமலாப நிதியத்தின் மீதான வரிவிதிப்பைப் படிப்படியாக அதிகரித்துள்ளது. இதன் உச்சக்கட்டமாக 2023 இல் ஓய்வூதிய நிதியங்களை இலக்கு வைத்து உள்ளூர் கடனை மறுசீரமைத்த ஒரே நாடாக இலங்கை விளங்குகிறது.

இலங்கையின் உள்நாட்டுக் கடன் மறுசீரமைப்பு (DDR) அணுகுமுறை சர்வதேச தரத்தின்படி விதிவிலக்கானதாக இருந்தது. உலகளாவிய ரீதியில் 14 உள்நாட்டுக் கடன் மறுசீரமைப்புச் சம்பவங்களில் எதுவும் ஓய்வூதிய நிதியங்களை மாத்திரம் பிரத்தியேகமாக இலக்கு வைக்கவில்லை என சர்வதேச நாணய நிதியத்தின் (IMF) அறிக்கை ஒன்று குறிப்பிடுகின்றது.^{vi} சில நாடுகள் பல வகைப்பட்ட கடன் வழங்குநர்களிடையே ஓய்வூதிய நிதியங்களையும் உள்ளடக்கியிருந்த போதிலும், இலங்கை தனித்துவமாக தனது ஓய்வூதிய நிதியங்களை இலக்கு வைத்து, தொழிலாளர்களின் ஓய்வூதியப் பாதுகாப்பின் மீது பரந்தளவிலான செலவுகளைச் சுமத்தியது. ஊழியர் சேமலாப நிதிய வருமானங்கள் மீதான வரியை நீக்குவது, இந்த விதிவிலக்கான இலக்கு வைப்பின் நியாயமற்ற தன்மையை ஈடுசெய்வதற்கு ஒரு நடைமுறைச் சாத்தியமான மற்றும் நியாயமான வழியை வழங்குகிறது. இது உள்நாட்டுக் கடன் மறுசீரமைப்பின் போது யாருடைய சேமிப்புக்கள் விகிதாசாரமற்றுச் சுமைகளை

எதிர்கொண்டனவோ, அந்தத் தொழிலாளர்களுக்கான சமத்துவத்தை மீட்டெடுப்பதில் அரசு உறுதியாக உள்ளது என்பதை சமீக்கை செய்கிறது.

எனவே, சீர்திருத்தத்திற்கான இந்த வாதம் வலுவானதாகும். ஊழியர் சேமலாப நிதிய வருமானங்கள் மீதான வரியை நீக்குவது ஒரு நியாயமற்ற நடைமுறையை முடிவுக்குக் கொண்டுவருவதுடன், இலங்கை தனது உள்நாட்டுக் கடன் மறுசீரமைப்பிற்காக ஊழியர் சேமலாப நிதியத்தை நியாயமற்ற முறையில் இலக்கு வைத்ததைச் சரிசெய்யும். மேலும், இது நாட்டை உலகளாவிய நியமங்களுடன் ஒருங்கமைத்து, வரி முறைமையில் நியாயத்தன்மையை மீட்டெடுக்கும். முக்கியமாக, ஏனைய வரிகளை அதிகரிப்பதன் மூலம் (உதாரணமாக, சிகரெட் வரிவிதிப்பைச் சரியான முறையில் சுட்டெண் இடத் தவறிய முரண்பாட்டைச் சரிசெய்வது) இறைச் செலவை ஈடுசெய்ய முடியும். இது ஒரு வருமான - நடுநிலையான சரிசெய்தலை உறுதிசெய்வதுடன், நியாயமான வரிவிதிப்பு மற்றும் மேம்பட்ட பொதுச் சுகாதாரம் என இரட்டைப் பங்கிலாபத்தையும் வழங்குகிறது.

நாட்டிற்கான நன்மைகள்

1. வரிவிதிப்பில் நியாயத்தன்மையை உறுதிசெய்தல் - ஊழியர் சேமலாப நிதிய வருமானங்கள் மீதான வரியை நீக்குவது, - வருமான வரி செலுத்த வேண்டிய கடப்பாடற்ற 92% இற்கும் அதிகமான பங்களிப்பாளர்கள் - தமது ஓய்வூதிய சேமிப்புக்கள் மீது அநியாயமாக வரி விதிக்கப்படும் ஒரு நியாயமற்ற முறைமையைச் சரிசெய்கிறது. கட்டாயச் சேமிப்புக்களுக்காகத் தொழிலாளர்கள் பாதகமான நிலைக்கு உள்ளாக்கப்படவில்லை என்பதை உறுதிசெய்வதன் மூலம், இது வரி முறைமையில் சமத்துவத்தை உறுதிசெய்கிறது.
2. ஓய்வூதியப் பாதுகாப்பைப் பாதுகாத்தல் - குடும்பங்கள் தமது நீண்டகால சேமிப்புக்களில் அதிக பகுதியைத் தக்கவைத்துக் கொள்வதை இந்தக் கொள்கை உறுதிசெய்கிறது. இது ஓய்வுபெறும் போது நிதி ரீதியான மீள்தன்மையினை மேம்படுத்துகிறது. அதிகரித்து வரும் ஆயுட்காலம் மற்றும் மட்டுப்படுத்தப்பட்ட சமூகப் பாதுகாப்பு வலைப்பின்னலின் பின்னணியில் இது குறிப்பாக முக்கியமானது.
3. சர்வதேச சிறந்த நடைமுறைகளுடன் ஒருங்கமைதல் - உலகளாவிய ரீதியில், 78% நாடுகள் சேமலாப நிதி முதலீட்டு வருமானங்களுக்கு வரி விதிப்பதில்லை. இந்தத் தரநிலையை ஏற்றுக்கொள்வது இலங்கையை சர்வதேச நியமங்களுடன் ஒருங்கமைத்து, கொள்கை மீதான நம்பகத்தன்மையையும் நிலைத்தன்மையையும் பலப்படுத்துகிறது.
4. உள்நாட்டுக் கடன் மறுசீரமைப்பின் விதிவிலக்கான சுமைக்குத் தீர்வுகாணுதல் - சர்வதேச நாணய நிதியத்தால் வெளியிடப்பட்ட ஆய்வில் ஆவணப்படுத்தப்பட்ட வேறு எந்தவொரு சம்பவத்தையும் போலல்லாமல், இலங்கையின் 2023 ஆம் ஆண்டின் உள்நாட்டுக் கடன் மறுசீரமைப்பானது, ஓய்வூதிய நிதியங்களை மாத்திரம் பிரத்தியேகமாக இலக்கு வைத்ததன் மூலம் விதிவிலக்கானதாக இருந்தது. இந்த மறுசீரமைப்பின் போது தொழிலாளர்களின் ஓய்வூதிய சேமிப்புக்கள் மீது சுமத்தப்பட்ட செறிவான சுமையை ஓரளவு ஈடுசெய்வதற்கு, ஊழியர் சேமலாப நிதிய வரியை நீக்குவது ஒரு நியாயமான வழியை வழங்குகிறது.
5. வருமான நடுநிலையான இருதரப்பு நன்மை - ஊழியர் சேமலாப நிதிய வரியை நீக்குவதால் ஏற்படும் மதிப்பிடப்பட்ட வருமான இழப்பான ரூபா 15.7 பில்லியனை, கிடைக்கக்கூடிய ஏனைய வருமான நடவடிக்கைகள் மூலம் (உதாரணமாக, சிகரெட் வரிவிதிப்பில் உள்ள ஒரு முரண்பாட்டைச் சரிசெய்வது) ஈடுசெய்ய முடியும். இது இந்தச் சீர்திருத்தத்தை வருமான ரீதியாகவும் பேண்தகுதன்மை உடையதாக மாற்றுகிறது.

வெளியிடப்பட்ட ஆதாரப் பகுப்பாய்வுகள்

ரிசர்ச். இலங்கையில் ஓய்வூதிய நிதியங்கள் மீதான பிற்போக்கு வரி விதிப்பு (ஒக்டோபர் 2023) இல் <https://www.veriteresearch.org/publications/retirement-funds-face-regressive-taxation-in-sri-lanka/> [அணுகப்பட்ட இறுதித் திகதி 18 ஆகஸ்ட் 2025]

Publicfinance.lk. இலங்கையில் உள்நாட்டுக் கடன் மறுசீரமைப்பின் விதிவிலக்குத் தன்மை (8 ஆகஸ்ட் 2023) இல் <https://publicfinance.lk/en/topics/exceptionalism-of-domestic-debt-restructuring-in-sri-lanka-1691519159> [அணுகப்பட்ட இறுதித் திகதி 18 ஆகஸ்ட் 2025]

பின்னிணைப்பு 1 - ஊழியர் சேமலாப நிதிய உறுப்பினர் கணக்குகளின் பாகுபாடு

மாதாந்த வருமானம் (ரூபா)	2024 செப்டெம்பர் மாத இறுதியில் பங்களிப்புச் செய்யும் ஊழியர் சேமலாப நிதியக் கணக்கு வைத்திருப்போரின் எண்ணிக்கை	ஊழியர் சேமலாப நிதிய உறுப்பினர் கணக்குகளின் சதவீதம்
Upto 100,000	2,024,569	91.6%
100,000 - 141,667	65,656	3.0%
141,667 - 183,333	39,695	1.8%
183,333 - 225,000	26,119	1.2%
225,000 - 266,667	13,920	0.6%
266,667 - 308,333	9,138	0.4%
308,333 - 350,000	6,609	0.3%
350,000 - 391,667	4,362	0.2%
391,667 - 433,333	3,413	0.2%
More than 433,333	16,066	0.7%
Total	2,209,547	100.0%

உசாத்துணைகள் மற்றும் இறுதிக் குறிப்புகள்

ⁱ இலங்கை மத்திய வங்கி. வருடாந்திர பொருளாதார மதிப்பாய்வு 2024. அட்டவணை 2.7, கொழும்பு: இலங்கை மத்திய வங்கி, 2 ஏப்ரல் 2025, ப. 66. <https://www.cbsl.gov.lk/en/publications/economic-and-financial-reports/annual-economic-review> [கடைசியாக அணுகப்பட்டது 18 ஆகஸ்ட் 2025]

ⁱⁱ தகவல் அறியும் உரிமை கோரிக்கை மூலம் பெறப்பட்ட தகவல்களின் இணைப்பு 1 ஐப் பார்க்கவும்.

ⁱⁱⁱ OECD. ஓய்வூதிய சேமிப்புக்கான நிதி ஊக்கத்தொகைகளின் வருடாந்திர கணக்கெடுப்பு 2024. OECD வெளியீடு, 12 ஜூன் 2024, <https://www.oecd.org/publications/annual-survey-of-financial-incentives-for-retirement-savings-2024-web.pdf> [கடைசியாக அணுகப்பட்டது 18 ஆகஸ்ட் 2025]

^{iv} வெரிட்டே ரிசர்ச். ஓய்வூதிய நிதிகள் இலங்கையில் பிற்போக்கு வரிவிதிப்புக்கு உட்படுகின்றன (அக்டோபர் 2023) <https://www.veriteresearch.org/publications/retirement-funds-face-regressive-taxation-in-sri-lanka/> [கடைசியாக அணுகப்பட்டது 18 ஆகஸ்ட் 2025]

^v OECD. ஓய்வூதிய சேமிப்புக்கான நிதி ஊக்கத்தொகைகளின் வருடாந்திர கணக்கெடுப்பு 2024. OECD வெளியீடு, 12 ஜூன் 2024, <https://www.oecd.org/publications/annual-survey-of-financial-incentives-for-retirement-savings-2024-web.pdf> [கடைசியாக அணுகப்பட்டது 18 ஆகஸ்ட் 2025]

^{vi} வெரிட்டே ரிசர்ச். இலங்கையில் உள்நாட்டு கடன் மறுசீரமைப்பின் விதிவிலக்கு (8 ஆகஸ்ட் 2023) <https://publicfinance.lk/en/topics/exceptionalism-of-domestic-debt-restructuring-in-sri-lanka-1691519159> இல் [கடைசியாக அணுகப்பட்டது 18 ஆகஸ்ட் 2025]